

Samrøða við leikstjóran Morten Hartz Kaplers, ið er frammi við filminum AFR – Anders Fogh Rasmussen

Pína og kærleiki eru handan alla skapan

Tað er ikki ofta, at ein forsætismálaráð-harri verður dripin í einum filmi. Í filminum AFR verður Anders Fogh Rasmussen dripin av sínum homoseksuella elskara, Emil. Men tað serliga við filminum, er at Fogh er ein hetja í filminum, tí hann fer at hjálpa triðja heiminum og vil støðga kriggi, eftir at hann hevur møtt Emil. Filmurin vísir tann statsmannin, ið Fogh kundi verið, men ongantið gjordist

FILMUR

Kim Simonsen

Filmurin er gjørdur av 35 ára gamla leikstjóranum Morten Hartz Kaplers, ið fyrr hevur gjørt nógvar stutt-filmar. Hann er nýliga útbúgvinn bæði frá Prag og frá filmskúlanum Super 16 í Keypmannahavn.

Morten hevur roynt nógva í lívinum longu. Sum 13 ára gamal var hann framm-arlagi í KU, (Konservativa Ungdóminum), sum 18 ára gamal var hann endaður sum BZ'ari í elefanhúgvu við jarnrøri í hondini. Hann hevur lært til sirkusartist og hevur livað kring heimin og ferðast til óvanlig støð, so sum tey mest vandamiklu londini í Afrika sum politiskur aktivistur. Ein ferða-frásøgn eftir hann er at finna í Outsider Magazin nummar 1.

Hann heldur ikki, at lopið frá KU til BZ var langt. Vit kallaðu okkum sjálvar anarkistar í KU, og eg hoyrði til úti á uttasta veinginum av tí vit í dag kalla fyri ultra-liberalistar. Eg haldi, at tað er umráðandi at halda fast um, at hetta eisini er støðið undir mínum filmi. Tað er ikki so langt frá mær og filminum, sum nógva halda.

Annars er Morten Kaples kendur fyri at skipa fyri sjónleikarskeiðum og fyri at gera reklamufilmar og tónleikavideoir.

Eitt skifti arbeiddi hann fyri Kulturministeriet, har hann framleiddi søguligt undirvísingartilfar á CD-ROM fyri børn.

Fólk eru bangin

Sjálvur sigur Morten Hartz Kaplers í samrøðu við Sosialin um filmin, at polit-


ikarar kenna seg kanska misbrúktar.

– Men eg haldi, at tað er neyðugt at provokera eitt kjak fram her, ið kann hjálpa okkum at definera hvat frælsi, talufrælsi og leikluturin hjá politikarum er í okkara fólkaræði. Hetta er eitt listarverk og skal tí ikki siggjast sum journalistikkur ella almennur borgarligur kjak-etikkur. Tað er altíð provokerandi tá onkur vendur alt á høvdið, sigur leikstjórinn.

Viðari sigur Morten Hartz Kaplers:

– Longu í byrjanini visti eg, at eg ongan kjans hevði fyri at fáa stuðul frá Film-instituttet. Tað eru fleiri um-mælalarar, ið hava nevnt, at hetta er ein filmur, sum eingin filmkonsulentur vildi givið stuðul. Kortini valdi eg at gera hann.

– Samanumtikið hevur



Filmurin um Anders Fogh Rasmussen verður væntandi vistur í Føroyum

øll filmsmætlanin tikið fimm ár og kosta mær ómetaliga nógva mótgongd. Eg søkti Filminstituttet ferð eftir ferð, men fekk bert stuðul til verkstaðararbeiði.



– Eg haldi, at fólk skulu siggja filmin, heldur enn at hava fordómar móti honum og døma hann upp á forhend, heldur Morten Hartz Kaplers, leikstjóri. Í filminum spælir hann sjálvur leiklutin Emil, sum er elskari hjá Anders Fogh Rasmussen

Tað var ikki fyrr enn eg hevði arbeitt við filminum í tvey ár, at eg byrjaði at fáa fólk at trúgva upp á filmin. Filmsætlanin er so stór, at tilfarið eg havi tikið upp svarar til fimm spælifilm-ar.

Tá eg byrjaði, hugsaðu øll enn um 11. september 2001 í USA. Borgarliga stjórnnin í Danmark gjørdi, at eingin tordi at siga nakað, og eingin tordi at hugsa nakað annað. Tað var ein tungur stemningur av ótta yvir øllum. Veruligt talufrælsið, er nakað vit skulu berjst fyri allatíðina, tí annars so missa vit tað.

Einki er broytt sum so

Tað er ikki nógva broytt í Danmark. Sjónvarpsrásir sum DR og TV2 tora ikki at keypa filmin hjá mær, sjálvt um svenskt og hollenskt sjónvarp hava keypt hann longu, og 25 altjóða festivalar hava bjóðað mær og filminum við. Eg komi eisini fegin til Føroyar at vísa filmin. TV3 tora ikki at keypa filmin, tí tey mettu, at tey kundu koma at dálka seg sum rás, áðrenn tey skuldu bjóða uppá keypið av TV2. Hesi vóru tó so erlig, at tey tordu at siga, sum er við meg. Hini eru ræðsluslugin.

Eg veit ikki um allir danskir stjórar líða av ótta fyri at missa teirra pensión. Tey kunnu ikki seriøst meina, at ein sjónvarpssending ella filmur, sum er hálvan annan tíma langur, skal

kunna oyðilegga alt samfelagið? Nei, vit standa framman fyri ótta, fobium og svartari konservatismu. Eg haldi, at fólk skulu siggja filmin, heldur enn at hava fordómar móti honum og døma hann upp á forhend. Filmurin er fullur í kærleika og snýr seg um fólkaræði og talufrælsi.

Tað er altíð ein baksíða

Undir arbeiddinum sum tók nógva ár hendi nógva á tí persónliga økinum, ið eisini sæst aftur í filminum.

Listarligt arbeði hevur altíð eina baksíðu av pínu, men henda baksíðan er veruliga størsti vinningurin fyri filmin. Tá eg var mest inn í píunni, kom eitt nýtt tilvit fram.

Allar stórar listarligar verkætlanir eru pínufullar, serliga hesin filmurin, sum nærum hevur kostað mær alt. Bæði persónligt, fíggarligt og professionelt.

At grava í sær sjálvum og seta seg sjálvan fram, sum eg geri í hesum filminum, hevur gjørt tað lættari fyri meg nú at arbeiða, tí eg tori betri at taka tað fram, sum er privat og brúka hetta listarliga.

Ger ein annan film

Hann er longu farin í holt við at gera ein nýggjan film. Hesuferð skal hann búgva í Berlin og í Paris í eitt hálvt ár og læra seg betri franskt og týskt fyri at kunna gera næsta spælifilm-in.

Eg havi verið í filmídnað-

inum í níggju ár og verið óvanliga treiskur. Eg havi ongantið viljað gjørt filmar, sum onnur vilja hava meg at gera og altíð trúð á míni egnu hugskot. Eg havi altíð gjørt tað, sum eg vildi og trúð hundrað prosent á tað.

AFR er veruliga ein stór uppgáva, ið tey flestu vildu brotnað undir. Skal eg gev-

ast við at vera lítílatin, so merki eg longu, at fjølmiðlar eru farnir at spæla við mockumentary genruna og meiri við politiskari satiru.

AFR var frumframfördur kring alt Danmark fríggjadagin 20. april. Gjølígt at at siggja eitt brot her:

www.afr-filmen.dk

FAKTA

AFR fingið stóra virðisløn

Fyrst kom Borat, nú koma so tveir enn ógvusligari og meiri álvarligir "mockumentary filmar", í tí eina er tað Anders Fogh Rasmussen, ið verður dripin og í hinum "Death Of A President", er tað Georg W. Bush, sum verður myrður.

Filmurin AFR fekk ovurhonds góð ummæli í donskum bløðum, tá hann kom fram fyri kortum. Fyrst skapti hann øsing millum politikarar og nógva kjak í millum annað Danmarks Radio fyri síðani at fáa góð ummæli.

Filmurin skapar sína egna filmgenru. Leikstjórinn hevur haft samrøður við fólk sum Piu Kjærsgaard og onnur, sum hann so hevur klipt sundur og saman og brúkt í einum øðrum konteksti. Pia Kjærsgaard, Naser Khader, Søren Søndergaard, Helge Adam Møller og Henrik Qvortrup eru øll við. Eisini eru klipp við Kofi Annan, Romano Prodi, George W. Bush og øðrum.

Hetta er ein satiriskur filmur, sum við samrøðum og grovari rangsnúgván skapar sína egna søgu. Leikstjórinn spælir sjálvur elskarinn hjá Fogh Emil.

AFR var frumframfördur á altjóða filmfestivalinum í Rotterdam í februar 2007, har hann fekk fyrstu virðislønina, ið kallast ein "VPRO Tiger Award". Morten Hartz Kaplers hevur júst verið í Buenos Aires í Argentina. AFR luttekur á 25 festivalum kring allan heimin.

Kendi rithøvundin Carsten Jensen hevur bert lovorð at geva filminum. Hann heldur, at tað ikki er lögdið, at fólk gera slíkar filmar um Fogh, tí hann er bert ein fasada. Filmurin er fyri tað mesta gjørdur uttan filmstuðul. Samanumtikið hevur hann kostað 3,5 milliónir at gera, móttvegis einum vanligum donskum filmi, ið kostar fimm ferðir so nógva. Marknaðarføringin av filminum kostaði 400.000 kr.